

## Il-V Stazzjon – Ġesù Rxuxtat Jingħaraf mill-Qsim tal-Ħobż

(poeżija ta' Marisa Abela)

Mexa magħhom, qagħad jgħallimhom

Minn Ġerusalemm sad-dar

Hekk kif waslu, stednuh jidhol


Għax il-ħin kien diġà sar.

Qalu t-talba, il-ħobż qasam

Minnufih għarfu 'l Mulej

Hu kien għab, iżd' huma ferħu

Qam tassew, Kristu l-Feddej!



Qamu jġigru, marru lura

Lill-Appostli taw l-aħbar

Li Ġesù kien vera rxoxta!

Illi għageb kbir kien sar!

## Il-Mulej Irxuxtat Jintgħaraf fil-Qsim tal-Ħobż (Luqa 24: 28 – 35).

*Meta qorbu lejn ir-raħal fejn kienu sejr in hu għamel ta' birruħu li hu kien se jibqa' sejjer aktar 'il bogħod. Iżda huma gēghluh jibqa' magħhom u qalulu: "Ibqa' magħna, għax issa sar hafna hin u l-jum ġa wasal biex jintemm." Mbagħad daħal biex joqgħod magħhom. U waqt li kien fuq il-mejda magħhom, qabad il-ħobż, qal il-barka, qasmu u tahlhom. Imbagħad infetħulhom għajnejhom u għarfu, iżda hu għab minn quddiemhom. U wiehed lill-iehor bdew jgħidu: "Ma kinitx imkebbsa qalbna ġewwa fina huwa u jkellimna fit-triq u jfissrilna l-Iskrittura?" Dak il-ħin stess qamu u reġġu lura Ġerusalemm. Hemm sabu lill-Ħdax u lil sħabhom miġbura flimkien, u dawn qalulhom: "Il-Mulej qam tassew, u deher lil Xmun!" U huma wkoll tarrfulhom x'kien ġralhom fit-triq, u kif kienu għarfu fil-qsim tal-ħobż.*